

## انتخابی خلافت کا سیاسی طریقہ اور اسکا شیعہ عقیدے کے ساتھ اختلاف

<?xml encoding="UTF-8">

شیعہ جماعت کا عقیدہ تھا کہ اسلام کی آسمانی اور خدائی شریعت جسکا سارا مواد خدا کی کتاب اور پیغمبر اکرم (ص) کی سنت میں واضح کیا جا چکا ہے ، قیامت تک اپنی جگہ پر قائم و دائم ہے اور ہرگز قابل تغیر نہیں ہے ۔ لہذا اسلامی حکومت کے پاس اس قانون شریعت کو مکمل طور پر نافذ کرنے کے لئے کوئی عذر یا بہانہ نہیں ہے کہ اس شریعت کی خلاف ورزی کرے ۔ اسلامی حکومت کا اولین فرض یہ ہے کہ شریعت اسلامی کی حدود میں مشورے اور مصلحت وقت کے پیش نظر فیصلے کرے اور قدم اٹھائے لیکن شیعوں کی سیاسی و مصلحتی بیعت اور اسی طرح کاغذ ، قلم اور دوات کا واقعہ جو پیغمبر اکرم (ص) کی زندگی کے آخری ایام میں پیش آیا تھا ، سے ظاہر تھا کہ انتخابی خلافت کے طرفداروں اور اس کے چلانے والوں کا اعتقاد تھا کہ خدا کی کتاب (قرآن مجید) بنیادی قانون کی طرح محفوظ رہے لیکن پیغمبر اکرم (ص) کی احادیث اور سنت اپنی جگہ پر ثابت نہیں سمجھتے ان کا عقیدہ تھا کہ اسلامی حکومت ، زمانے کی ضروریات اور مصلحت وقت کے سبب اسلامی احکام کے نفاذ کو نظر انداز کرسکتی ہے اور یہ عقیدہ ان بہت سی احادیث و روایات کے ذریعے جو بعد میں نقل ہوئیں ، صحابہ کے حق میں ثابت ہوگیا تھا کہ وہ مجتہد ہیں اور اگر اجتہاد یا مصلحت اندیشی میں اختلاف کریں تو مجبور ہیں اور خطا کریں تو معذور ۔ اس کا اہم ترین نمونہ وہ ہے جبکہ خلیفہ کا گورنر خالد بن ولید رات کے وقت ایک مشہور مسلمان (مالک بن نویرہ) کے گھر مہمان ہوا اور پھر موقع پا کر اس کو قتل کردیا ۔ اس کا سرکاٹ کر بھٹی میں جلادیا اور پھر اسی رات مالک بن نویرہ کی بیوی کے ساتھ اس نے زنا کیا ۔ اس شرمناک واقعے کے بعد چونکہ خلیفہ وقت کو ایسے گورنر کی ضرورت تھی لہذا شریعت کی حد کو خالد بن ولید کے حق میں جاری نہ کیا گیا ۔ (1) اسی طرح اہلبیت (ع) کو خمس کا حصہ نہ دیا گیا، پیغمبر اکرم کی احادیث کا لکھنا بالکل ممنوع کردیا گیا ، اگر کوئی حدیث کسی جگہ لکھی ہوئی نظر آتی یا کسی سے ملتی تو اس کو فوراً ضبط کرکے جلا دیا جاتا (2)۔ یہ ممنوعیت تمام خلفائے راشدین کے زمانے سے لیکر عمر بن عبد العزیز اموی خلیفہ (۹۹ تا ۱۰۲ھ جری) کے عہد تک جاری رہی (3)۔ خلیفہ دوم کے زمانے میں یہ سیاست بالکل واضح ہوگئی تھی ۔ خلیفہ وقت نے بعض شرعی احکام مثلاً حج تمتع ، نکاح متعہ اور اذان میں ”حی علی خیر العمل“ کہنا ممنوع قرار دیدیا تھا۔ تین طلاق دینے کی رسم نافذ کی گئی اور ایسے ہی کئی دوسرے احکام۔ (4) ان کی خلافت کے دوران بیت المال کا حصہ عوام کے درمیان فرق اور اختلاف سے تقسیم ہوا (5) جس کے نتیجے میں عجیب طبقاتی اختلاف اور خطرناک خونی مناظر سامنے آئے ۔ ان کے زمانے میں معاویہ، شام میں قیصر و کسریٰ جیسے شاہانہ ٹھاٹ باٹ اور رسم و رواج کے ساتھ حکومت کرتا تھا ۔ یہاں تک کہ خلیفہ وقت بھی اسے کسریٰ عرب (عرب کا بادشاہ) کہہ کر خطاب کیا کرتا اور کبھی اس کے اس حال پر اعتراض نہ کرتا تھا ۔

خلیفہ دوم ۲۳ ھ میں ایک ایرانی غلام کے ہاتھوں قتل ہوئے اورچھ رکنی کمیٹی کی اکثریت رائے سے جو خلیفہ دوم کے حکم سے تشکیل پائی تھی ، خلیفہ سوم نے زمام امور سنبھالی ۔ انھوں نے اپنے عہد خلافت میں اپنے اموی خویش واقارب کو لوگوں پر مسلط کردیا تھا اور اس طرح حجاز ، عراق ، مصر اور تمام اسلامی ممالک میں عنان حکومت ان کے ہاتھ میں سونپ دی تھی (6)۔ انھوں نے لاقانونیت کی بنیاد رکھی اور آشکارا طور پر ظلم و ستم اور فسق و فجور اور اسلام کی خلاف ورزی اسلامی حکومت میں شروع کردی تھی۔ دارالخلافہ میں ہر طرف سے

شکایتوں کے طومار آنے لگے لیکن خلیفہ اپنی اموی کنیزوں ، لونڈیوں اور خاص کر مروان بن الحکم (7) کے زیر اثر ان شکووں اور شکایتوں پر توجہ ہی نہ کرتے تھے اور اس طرح ظلم و ستم کا انسداد کرنے کی نوبت ہی نہ آتی تھی بلکہ کبھی کبھی حکم دیتے کہ شکایت کرنے والوں پر مقدمہ چلایا جائے اور آخر کار ۳۵ھ میں لوگوں نے ان کے خلاف مظاہرے کئے اور چند روز تک ان کے مکان کو گھیرے رکھا اور پھر ماردھاڑ کے بعد ان کو قتل کر دیا گیا ۔

خلیفہ سوم نے اپنے دور ان خلافت میں شام کی حکومت معاویہ کو دے رکھی تھی جو ان کے اموی خویش واقارب میں بہت ہی اہم شخص تھا ۔ وہ معاویہ کو زیادہ سے زیادہ مدد دیتے اور اس کو مضبوط کیا کرتے تھے ۔ در اصل شام خلافت کا اصلی مرکز بن چکا تھا اور مدینہ میں صرف نام کی حکومت باقی رہ گئی تھی ۔ (8) خلیفہ اول کی خلافت اکثریت صحابہ کی رائے اور انتخاب سے معین ہوئی تھی اور خلیفہ دوم ، اول کی وصیت سے منتخب ہوئے اور خلیفہ سوم چھ رکنی مشاورتی کمیٹی کی رائے کے ساتھ انتخاب کئے گئے تھے اس کمیٹی کا دستور العمل اور منشو ربھی خود خلیفہ دوم نے ترتیب دیا تھا ۔ مجموعی طور پر تین خلفاء کا انتظام حکومت داری ، جنہوں نے ۲۵ سال تک حکومت کی تھی ، یوں تھا کہ اسلامی قوانین ، اجتہاد اور مصلحت وقت کے مطابق معاشرے میں نافذ کئے جائیں اور اس مصلحت بینی کو خود خلیفہ وقت تشخیص دے ۔

اس زمانے میں اسلامی علوم و معارف کا طریقہ یہ تھا کہ صرف قرآن کو وہ بھی کسی تفسیر اور غور و خوض اور معانی کو سمجھے بغیر پڑھا اور پیغمبر اکرم کی احادیث کو لکھے بغیر ہی بیان کیا جائے یعنی سننے یا بتانے سے تجاوز نہ کیا جائے ۔ قرآن کریم کی کتابت پر بھی اجارہ داری تھی ۔ حدیث کی کتابت تو ممنوع ہی تھی ۔ (9) جنگ یمامہ جو ۱۲ھ میں ختم ہوئی تھی اور اس جنگ میں صحابہ اور قرآن کے قاریوں کی ایک بہت بڑی تعداد شہید ہو گئی تھی ، کے بعد عمر بن الخطاب نے خلیفہ اول کو تجویز پیش کی کہ قرآنی آیات کو ایک مصحف (جلد) میں جمع کر دیا جائے کیونکہ خدانخواستہ اگر ایسی ہی ایک اور جنگ رونما ہو گئی اور باقیماندہ قاری بھی شہید ہو گئے تو قرآن مجید ہمارے ہاتھوں سے نکل جائے گا۔ لہذا ضروری ہے کہ قرآنی آیات کو ایک مصحف (جلد) میں جمع کر دیا جائے ۔ (10) قرآن مجید کے بارے میں تو یہ فیصلہ کر دیا گیا مگر احادیث رسول اکرم (ص) جو قرآن مجید کے بعد دوسرے درجے پر آتی ہیں، کے بارے میں کوئی اقدام نہیں کیا گیا جبکہ احادیث کو بھی وہی خطرہ درپیش تھا یعنی معانی اور کتابت میں کمی بیشی ، جعل ، فراموشی اور دست برد سے محفوظ نہیں تھیں لیکن احادیث شریف کی حفاظت کے لئے کوئی کوشش نہ کی گئی بلکہ احادیث کی کتابت تک کو ممنوع قرار دے دیا گیا۔ جب بھی کوئی لکھی ہوئی حدیث ہاتھ لگتی تو اس کو جلا دیا جاتا تھا ، یہاں تک کہ اسلامی احکام و ضروریات مثلاً نماز کے بارے میں بھی متضاد اور متعدد احادیث و روایات پیدا ہو گئیں تھیں اسی طرح دوسرے تمام علمی موضوعات کے متعلق بھی کوئی خاطر خواہ اقدام نہ کیا گیا ۔ قرآن مجید اور احادیث نبوی

میں اجتہاد و تفقہ کرنے کے بارے میں جو احترام اور تاکید موجود ہے اور علوم کو وسعت و ترقی دینے پر جس قدر زور دیا گیا ہے وہ سب کے سب بے اثر ہو کر رہ گیا ۔ اکثر لوگ اسلامی فوجوں کی پے درپے فتوحات میں سرگرم اور بے اندازہ مال غنیمت سے راضی اور خوش تھے جو ہر طرف سے جزیرۃ العرب میں آرہا تھا ، لہذا اب خاندان رسالت مآب کے علوم کی طرف کوئی توجہ نہ تھی جس کے بانی حضرت علی (ع) تھے۔ پیغمبر اکرم نے ان کو سب سے زیادہ عالم اور قرآن و اسلام کا شناسا کہہ کر لوگوں سے متعارف کرایا تھا ۔ حتیٰ کہ قرآن شریف کو جمع کرنے کے واقعے میں (باوجودیہ کہ سب جانتے تھے کہ آپ نے رسول اکرم کی رحلت کے بعد ایک مدت تک گوشہ عزلت میں بیٹھ کر قرآن مجید کو ایک مصحف میں جمع کر دیا تھا) بھی آپ کو شامل نہ کیا گیا (11)، حتیٰ کہ آپ کا نام تک نہ لیا گیا۔ یہ اور ایسے ہی دوسرے امور تھے جو حضرت علی (ع) کے پیروکاروں کو اپنے عقیدے میں زیادہ سے

زیادہ راسخ اور مضبوط کر رہے تھے اور ان کو واقعات سے متعلق زیادہ ہوشیار بنا رہے تھے۔ اس طرح روز بروز یہ لوگ اپنی سرگرمیوں میں اضافہ کر رہے تھے۔ حضرت علی علیہ السلام بھی جو تمام لوگوں کی تربیت کرنے سے قاصر تھے صرف اپنے خاص لوگوں کی تربیت پر توجہ دے رہے تھے۔

ان پچیس برسوں میں حضرت علی (ع) کے چار خاص اصحاب اور دوستوں میں سے تین وفات پا گئے تھے جوہر حال میں آپ کی پیروی میں ثابت قدم رہے تھے یعنی سلمان فارسی، ابوذر غفاری اور مقداد لیکن اس مدت میں اصحاب اور تابعین کی ایک خاصی بڑی جماعت حجاز، یمن، عراق اور دوسرے ممالک میں حضرت علی (ع) کے پیروکاروں میں شامل ہو گئی تھی اور آخر کار خلیفہ سوم کے قتل کے بعد ہر طرف سے عوام نے آپ کی طرف رجوع کرنا شروع کر دیا تھا یہاں تک کہ آپ کے ہاتھ پر بیعت کر کے آپ کو خلافت کے لئے انتخاب کر لیا۔

## حوالہ

- ۱۔ تاریخ یعقوبی ج/ ۲ ص ۱۱۰، تاریخ ابی الفداء ج/ ۱ ص ۱۵۸
- ۲۔ کنز العمال ج/ ۵ ص ۲۳۷، طبقات ابن سعد ج/ ۵ ص ۱۴۰
- ۳۔ تاریخ ابی الفداء ج/ ۱ ص ۱۵۱
- ۴۔ تاریخ یعقوبی ج/ ۲ ص ۱۳۱، تاریخ ابی الفداء ج/ ۱ ص ۱۶۰
- ۵۔ اسد الغابہ ج/ ۴ ص ۳۸۶، الاصابہ ج/ ۳
- ۶۔ تاریخ یعقوبی ج/ ۲ ص ۱۵۰، تاریخ ابی الفداء ج/ ۱ ص ۱۶۸، تاریخ طبری ج/ ۳ ص ۳۷۷
- ۷۔ تاریخ یعقوبی ج/ ۲ ص ۱۵۰، تاریخ طبری ج/ ۳ ص ۳۹۷
- ۸۔ تاریخ طبری ج/ ۳ ص ۳۷۷
- ۹۔ صحیح بخاری ج/ ۶ ص ۹۸، تاریخ یعقوبی ج/ ۲ ص ۱۱۳
- ۱۰۔ تاریخ یعقوبی ج/ ۲ ص ۱۱۱، تاریخ طبری ج/ ۳ ص ۱۲۹-۱۳۲
- ۱۱۔ تاریخ یعقوبی ج/ ۲ ص ۱۳، تاریخ ابن ابی الحدید ج/ ۱ ص ۹